

ಆಮ್ಚ್ಯಾ ಸೊಮ್ಯಾ ಚೆಜು ಕ್ರಿಸ್ತಾಚಿ,
ಸಕ್ಲಾಂ-ಸರ್ವಾಂಚ್ಯಾ ರಾಯಾಚಿ ದಬಾಜೆಕ್ ಪರಬ್
26, ನವೆಂಬರ್ 2023

ಮೊಗಾಚ್ಯಾಂನೊ, ಕ್ರಿಸ್ತಾ ರಾಯಾಚಿ ಮಹಾಪರಬ್ ಸಂಭ್ರಮುಂಕ್ ಆಮಿ
ಸಾಂಗಾತಾ ಜಮ್ಲ್ಯಾಂವ್. ಆಯ್ಚಿ ದೇವ್‌ಸ್ತುತಿ ಕ್ರಿಸ್ತಾ ರಾಯಾ ಪರಿಂ ಖಾಲ್ತೆಪಣಾಚಿ
ಸೆವೆಚಿ ವ್ಯಕ್ತಿ ಜಾಂವ್ಕ್ ಆಮ್ಚಾಂ ಆಪೊವ್ಣೆಂ ದಿತಾ. ಆಮ್ಚಾಂಚ್ ತ್ಯಾಗ್ ಕರುನ್ ಪೆಲ್ಯಾಚ್ಯೆ
ಗರ್ಜೆಂತ್ ಆಮಿ ಪಾವ್ತಾನಾ ಸೊಮ್ಯಾಚ್ಯಾ ಸೆವೆಚ್ಯಾ ಆನಿ ರಾಯ್ಪಣಾಚ್ಯಾ ಮಿಸಾಂವಾಂತ್
ವಾಂಟೆಲಿ ಜಾತಾಂವ್. ಹಿ ಕುರ್ಪಾ ಹ್ಯಾ ಮಿಸಾ ವೆಳಾರ್ ಮಾಗ್ಯಾಂ.

ದೆವಾಚ್ಯಾ ಉತ್ರಾಚಿ ಪರ್ಗಟ್ಣೆ:

ಪಯ್ಲೆಂ ವಾಚಪ್ : ಎಜೆ. 34:11-12, 15-17
ಅಂತರ್‌ಗೀತ್ : ಕೀರ್ತನ್ 22
ದುಸ್ರೆಂ ವಾಚಪ್ : 1 ಕೊರಿ. 15:20-26, 28
ಸುವಾರ್ತಾ : ಮಾತೆವ್ 25: 31-46

ಮಿಸಾಚಿಂ ಗಿತಾಂ:

ಪ್ರವೇಶ್ : A 2
ಭೆಟೊವ್ಣಿ : C 7
ಕುಮ್ಗಾರ್ : D 6
ನಿರ್ಗಮನ್ : F 14

ಭಾವಾರ್ಥ್ಯಾಂಚಿಂ ಪ್ರಾರ್ಥನಾಂ:

ಯಾಜಕ್ : ಮೋಗಾಳ್ ಭಾವಾ-ಭಯ್ಲಿಂನೊ, ಆಮ್ಚಿ ರಾಯಾಳ್ ಆನಿ ಯಾಜಕಿ ಸೆವಾ ಹ್ಯಾ ಭಾವಾರ್ಥ್ಯಾಂಚ್ಯಾ ಮಾಗ್ಣ್ಯಾ ದ್ವಾರಿಂ ದಾಕೊವ್ಯಾಂ. ಕ್ರಿಸ್ತ ರಾಯಾಚಿ ಜತನ್ ಹರೆಕಾ ಗರ್ಜೆವಂತಾಂಕ್ ಆನಿ ಪವಿತ್ರ್ ಸಭಾ ಸಗ್ಳ್ಯಾಂಚೆ ಗರ್ಜೆಕ್ ಪಾವ್ತಾ ತೆಂ ದಾಕೊಂವ್ಕ್ ಆಮ್ಚಿಂ ಮಾಗ್ಣಿಂ ಉಗ್ಡ್ಯಾನ್ ಉಚಾರ್ಲಾಂ:

1. ಮೋಗಾಳಾ ಬಾಪಾ, ಆಮ್ಚಾ ಪಾಪಾ ಫ್ರಾನ್ಸಿಸಾನ್ ಆನಿ ಸಮೆಸ್ತ್ ಗೊವ್ಳ್ಯಾಂನಿ ತಾಂಚೆ ಶಿಕೊವ್ಣೆ ಆನಿ ದೆಖಿ ಪರ್ವಿಂ ಸಮೆಸ್ತ್ ಭಾವಾರ್ಥ್ಯಾಂಕ್ ಉತ್ತೇಜನಾಚೆ ಜಾಂವ್ಕ್ ಆನಿ ತುಜ್ಯಾ ಪುತಾ ಕ್ರಿಸ್ತ ರಾಯಾಚ್ಯಾ ಅನುಸರಣಾಂತ್ ಪವಿತ್ರ್ ಸಭಾ ಚಲವ್ನ್ ವ್ಹರುಂಕ್ ಜಾಯ್ ಆಸ್ಚಿ ಕುರ್ಪಾ ತಾಂಕಾಂ ಲಾಬಯ್ ಮ್ಹಣ್ ಮಾಗ್ತಾಂವ್.

ಜವಾಬ್: ಬಾಪಾ, ಆಮ್ಚೆಂ ಮಾಗ್ಣಿಂ ಆಯ್ಕ್.

2. ರಾಜ್-ಕಾರ್ಭಾರ್ಯಾಂಕ್ ಆನಿ ಮುಖೆಲ್ಯಾಂಕ್ ಜಾಣ್ವಾಯೆನ್ ಆನಿ ವಿವೇಕ್ಷಣಾನ್ ಭರ್. ತಾಣಿಂ ಲೊಕಾಚಿಂ ಹಕ್ಕಾಂ ಸಾಂಬಾಳುಂಕ್, ನ್ಯಾಯ್-ನಿತಿನ್ ಕಾರ್ಭಾರ್ಪಣ್ ಚಲೊಂವ್ಕ್ ಆನಿ ಹರೆಕ್ಲ್ಯಾಂಚೆ ಉದಗರ್ತಿ ಖಾತಿರ್ ವಾವ್ರುಂಕ್ ಜಾಯ್ ಆಸ್ಚಿ ಕುರ್ಪಾ ತಾಂಕಾಂ ಲಾಬಯ್ ಮ್ಹಣ್ ಮಾಗ್ತಾಂವ್.

3. ಸಮೆಸ್ತ್ ಪ್ರಾಯೆಸ್ತಾಂಚೆರ್, ಪಿಡೆಸ್ತಾಂಚೆರ್, ದುಬ್ಳ್ಯಾಂಚೆರ್ ಆನಿ ಗರ್ಜೆವಂತಾಂಚೆರ್ ತುಜ್ಯಾ ಪುತಾ ಜೆಜು ಕ್ರಿಸ್ತರಾಯಾಚೊ ಆಶೀರ್ವಾದ್ ಫಾಲ್. ಸಮೆಸ್ತಾಂಚೆ ಜಿಣಿಯೆಂತ್ ಪರ್ತ್ಯಾನ್ ಸಂತೊಸ್ ದಿಸುಂ ಆನಿ ಹರೆಕ್ಲ್ಯಾ ಥಂಯ್ ಮೋಗಾಚೆಂ ರಾಜ್ ರುತಾ ಜಾಂವ್ ಮ್ಹಣ್ ಮಾಗ್ತಾಂವ್.

4. ತುಜ್ಯಾ ಪುತಾ ಜೆಜುಚೆಂ ಸತಾಚೆಂ-ನಿತಿಚೆಂ ಆನಿ ಮೋಗಾಚೆಂ ರಾಜ್ ವಿಸ್ತಾರ್ಚೆ ಖಾತಿರ್ ವಾವ್ರುಂಕ್ ನಾನಾಂತ್ಲ್ಯಾ ಆಡ್ಕಳಿಂಕ್ ಆನಿ ದಗ್ಡೊವ್ಣೆಂಕ್ ಲಾಗುನ್ ಕಷ್ಟಾತಾನಾ, ತುಂ ತಾಂಕಾಂ ಬುಜವಣ್ ಆನಿ ಶಾಂತಿ ಫಾವೊ ಕರ್ ಮ್ಹಣ್ ಮಾಗ್ತಾಂವ್.

5. ಹ್ಯಾ ಎವ್ಕರಿಸ್ತಾಚ್ಯಾ ಮೆಜಾ ಭೊಂವಾರಿಂ ಎಕ್ಟಾಂಯ್ ಜಾಲ್ಲ್ಯಾ ಆಮಾ ಸರ್ವಾಂ ಥಂಯ್ ಭಾವಾರ್ಥ್ ಚಡುಂಕ್ ಆನಿ ಸದಾಂಚ್ ಆಮಿ ಕ್ರಿಸ್ತಾಚಿಂ ವಿಂಜ್ಲಿ ಪರ್ಜಾ ಮ್ಹಳ್ಳ್ಯಾ ಸೂತ್ರಾಖಾಲ್ ಶೆಗುಣೆ ಜಿವಿತ್ ಬಾಂದುನ್ ಹಾಡುಂಕ್ ಜಾಯ್ ಆಸ್ಚಿ ಕುರ್ಪಾ ಮಾಗ್ತಾಂವ್.

ಯಾಜಕ್ : ಸರ್ಗಿಂಚ್ಯಾ ಬಾಪಾ, ತುಜ್ಯಾ ಪುತಾಚೆ ರಾಜ್ವಟ್ಕೆಂತ್ ಆಮ್ಕಾಂ ಕಿತೆಂಚ್ ಉಣೆಂ ಜಾಂವ್ಚೆಂ ನಾ ಮ್ಹಣ್ ತುಂ ಭಾಸಾಯ್ತಾಯ್, ಹೆ ಪಾತ್ಯೆಣೆನ್ ಆಮ್ಚಿಂ ಮಾಗ್ಣಿಂ ಆಮಿ ಉಚಾರ್ಲಾಂತ್. ತರ್ ಹರೆಕ್ಲ್ಯಾ ಥಂಯ್ ತುಜೆಂ ರೂಪ್ ದೆಖುಂಕ್ ಆನಿ ಮೋಗಾಚೆಂ ಮನ್ಯಾಂ ಕಶೆಂ ಚಲುಂಕ್ ಆಮ್ಚಾ ಆಧಾರ್ ದಿ. ಕ್ರಿಸ್ತಾ ಆಮ್ಚ್ಯಾ ಸೊಮ್ಯಾ ವರ್ವಿಂ.

ಮಾ| ರುಡೊಲ್ಫ್ ರಾಜ್ ಪಿಂಟೊ, ಕಾರ್ಮೆಲಿತ್, ರಿಶಿವನ-ರಾಣಿಪುರ

ಪಯ್ಲೆಂ ವಾಚಪ್

ಆನಿ ತುಮಿ, ಮ್ಹಜ್ಯಾ ಶೆಳಿಯಾಂನೊ,
ಶೆಳಿಯಾಂ ಆನಿ ಶೆಳಿಯಾಂ ಮಧ್ಲೊ ನ್ಯಾಯ್ ಹಾಂವ್ ಸಂಪಯ್ತಲೊಂ.

ಎಜೆಕಿಯೆಲ್ ಪ್ರವಾದ್ಯಾಚ್ಯಾ ಪುಸ್ತಕಾಂತ್ಲೆಂ ವಾಚಪ್

ಎಜೆ. 34:11-12, 15-17

ಸರ್ವೆಸ್ಪರ್ ದೇವ್ ಅಶೆಂ ಮ್ಹಣ್ತಾ: “ಹಾಂವ್‌ಚ್ ಮ್ಹಜ್ಯಾ ಬಕ್ರಾಂಕ್ ಸೊದುನ್ ವೆತಲೊಂ ಆನಿ ತಾಂಚಿ ಜತ್ನಾಯ್ ಘೆತಲೊಂ. ಜಶೆಂ ಏಕ್ ಗೊವ್ಳಿ ಆಪ್ಲ್ಯಾ ಹಿಂಡಾಚೆ ಬಕ್ರೆ ಶಿಂಪಡ್ಲೆ ತ್ಯಾ ದಿಸಾ ತಾಂಚಿ ಜತ್ನಾಯ್ ಘೆತಾ, ತಶೆಂ ಹಾಂವ್ ತಾಂಚಿ ಜತ್ನಾಯ್ ಘೆತಲೊಂ. ಕುಪಾಂಚ್ಯಾ ಆನಿ ಅಂದ್ಕಾರಾಚ್ಯಾ ದಿಸಾ ತೆ ಶಿಂಪಡ್ಲೆ ತ್ಯಾ ಸಗ್ಳ್ಯಾ ಜಾಗ್ಯಾಂ ಧಾವ್ನ್ ಹಾಂವ್ ತಾಂಕಾಂ ನಿವಾರ್ತಲೊಂ.

ಹಾಂವ್‌ಚ್ ಮ್ಹಜ್ಯಾ ಬಕ್ರಾಂಕ್ ಚರಯ್ತಲೊಂ ಆನಿ ಹಾಂವ್‌ಚ್ ತಾಂಕಾಂ ವಿಶೆವ್ ದಿತಲೊಂ, ಉಲಯ್ತಾ ತೊ ಸರ್ವೆಸ್ಪರ್ ದೇವ್. ಸಾಂಡ್ಲಲ್ಯಾಂಕ್ ಹಾಂವ್ ಸೊದ್ತಲೊಂ, ವಾಟ್ ಚುಕ್ಲಲ್ಯಾಂಕ್ ಹಾಂವ್ ಪಾಟಿಂ ಹಾಡ್ತಲೊಂ, ಘಾಯೆಲ್ಲ್ಯಾಂಚೆ ಘಾಯ್ ಬಾಂದ್ತಲೊಂ, ಪಿಡೆಸ್ತಾಂಕ್ ಘಟ್ ಕರ್ತಲೊಂ, ಆನಿ ಘಟ್ ಆಸ್ಲಲ್ಯಾಂಚೆರ್ ದೊಳೊ ದವರ್ತಲೊಂ; ಹಾಂವ್ ತಾಂಕಾಂ ನ್ಯಾಯ್‌ನಿತಿಕ್ ಅನುಸರುನ್ ಪೊಸ್ತಲೊಂ.

ಆನಿ ತುಂ, ಮ್ಹಜ್ಯಾ ಹಿಂಡಾ, ತುಜೆ ವಿಶಿಂ ಸರ್ವೆಸ್ಪರ್ ದೇವ್ ಅಶೆಂ ಮ್ಹಣ್ತಾ: ಹಾಂವ್ ಬಕ್ರಾ ಆನಿ ಬಕ್ರಾ ಮದೆಂ, ಮೆಂಡ್ರ್ಯಾಂ ಆನಿ ಬಕ್ರಾಂ ಮದೆಂ ನೀತ್ ಕರ್ತಲೊಂ”.

— ದೆವಾಚೆಂ ಉತರ್ ಹೆಂ.

ಅಂಶರ್ ಗೀತ್

ಕೀ. 22:1-2a, 2b-3, 5, 6

ಶ್ಲೋಕ್: ಸರ್ವೆಸ್ಪರ್ ಮ್ಹಜೊ ಗೊವ್ಳಿ,
ಕಾಂಯ್ಚ್ ಮ್ಹಾಕಾ ಉಣೆಂ ನಾ.

ಕೀ. 22:1

1. ಸರ್ವೆಸ್ಪರ್ ಮ್ಹಜೊ ಗೊವ್ಳಿ,
ಕಾಂಯ್ಚ್ ಮ್ಹಾಕಾ ಉಣೆಂ ನಾ.
ಪಾಚ್ಯೊ ಚರೊವ್ ಮೆಳ್ತಾ ಥಂಯ್
ತೊ ಮ್ಹಾಕಾ ವಿಶೆವ್ ದಿತಾ.

2. ನಿಶಾಂತ ಉದ್ಯಾ ಸರ್ಶಿಂ
ಮ್ಹಾಕಾ ತೊ ಆಪೊವ್ನ್ ವ್ಹರ್ರಾ,
ಮ್ಹಜ್ಯಾ ಜಿವಾಕ್ ನವ್ಯಾನ್ ಘಟಾಯ್ ದಿತಾ,
ಆಪ್ಲ್ಯಾ ನಾಂವಾ ಸರಿ ತೊ ಮ್ಹಾಕಾ ನೀಟ್ ವಾಟೆನ್ ಚಲಯ್ತಾ.
3. ಗಡ್ಡ್ ಜೆವಣ್ ದುಸ್ಮಾನಾಂ ಹುಜಿರ್ ತುವೆಂ ತಯಾರ್ ಕೆಲಾಂಯ್,
ತೆಲಾನ್ ಮ್ಹಜೆಂ ಮಾತೆಂ ತುಂ ಮಾಖ್ತಾಯ್,
ಮ್ಹಜೆಂ ಕೊಪ್ ಭರೊನ್ ವೊಮ್ಮತಾ.
4. ಖಂಡಿತ್ ಜಾವ್ನ್ ಸಗ್ಳ್ಯಾ ಮ್ಹಜ್ಯಾ ಜಿವಿತಾಂತ್,
ತುಜಿ ದಯಾಮಯಾ ಮ್ಹಜೆ ಸವೆಂ ಆಸ್ತಲಿ,
ಆನಿ ಸರ್ವೆಸ್ಪರಾಚ್ಯೆ ಘರಿಂ ಸದಾಂಕಾಲ್ ಹಾಂವ್ ಜಿಯೆತಲೊಂ.

ದುಸ್ರೆಂ ವಾಚಪ್

ದೆವಾ ಬಾಪಾಕ್ ತೊ ರಾಜ್ಯ್ ಒಪುನ್ ದಿತಲೊ,
ಅಶೆಂ ಸರ್ವಾಂ ಥಂಯ್ ದೇವ್ ಸರ್ವೆಸ್ಪ್ ಜಾತಲೊ

ಸಾಂ. ಪಾವ್ಲುನ್ ಕೊರಿಂಥ್‌ಗಾರಾಂಕ್ ಬರಯ್‌ಲ್ಲಾ ಪಯ್ಲ್ಯಾ ಪತ್ರಾಂತ್ಲೆಂ ವಾಚಪ್
1 ಕೊರಿಂಥ್ 15:20-26, 28

ಭಾವಾಂ-ಭಯ್ಲಿಂನೊ,

ಪುಣ್ ಆತಾಂ ನಿಜಾಕ್‌ಯೊ ಕ್ರಿಸ್ತಾಕ್ ಮೆಲ್ಲ್ಯಾಂತ್ಲೊ ಜಿವಂತ್ ಉರಯ್ತಾ; ಮರಣ್ ಪಾವ್ಲಲ್ಯಾಂಕ್ ಮೆಲ್ಲ್ಯಾಂತ್ಲಿಂ ಉರಯ್ತಲೆ ಮ್ಹಣ್ ತೊ ಜಾಮಿನಿ ಜಾಲಾ. ಕಿತ್ಯಾಕ್ ಏಕ್ ಮನ್ಯಾ ವರ್ವಿಂ ಮರಣ್ ಆಯ್ಲೆಂ; ತಶೆಂಚ್ ಏಕ್ ಮನ್ಯಾ ವರ್ವಿಂ ಮೆಲ್ಲ್ಯಾಂಚೆಂ ಪುನರ್‌ಜಿವಂತ್ಪಣ್‌ಯೊ ಯೆತಾ. ಜಶೆಂ ಆದಾಂವ್ ಥಂಯ್ ಸಮೆಸ್ತ್ ಮೊರ್ತಾತ್ ತಶೆಂ ಕ್ರಿಸ್ತಾ ಥಂಯ್ ಸಮೆಸ್ತಾಂಕ್ ಜಿವಂತ್ ಉರಯ್ತಲೆ. ಪುಣ್ ಹರೆಕ್ಲ್ಯಾಕ್ ತಾಚೆ ತಾಚೆ ಸರ್ತೆ ಪ್ರಕಾರ್: ಸಕ್ಪಾಂಚಿ ಜಾಮಿನಿ ಕಸೊ ಪಯ್ಲೆಂ ಕ್ರಿಸ್ತಾಕ್; ಉಪ್ರಾಂತ್ ಕ್ರಿಸ್ತಾಚ್ಯಾ ಯೆಣ್ಯಾ ವೆಳಾರ್ ಕ್ರಿಸ್ತಾಚ್ಯಾ ಎಕ್ವಟಾಂತ್ ಆಸ್ಲಲ್ಯಾ ಸಮೆಸ್ತಾಂಕ್. ಉಪ್ರಾಂತ್ ಯೆತಲೊ ಅಂತ್ ಜೆದ್ವಾಂ ಸರ್ವ್ ರಾಜ್ಪಟ್ಟಿ, ಅಧಿಕಾರ್ ಆನಿ ಪದ್ವಿ ತೊ ನಾಸ್ ಕರ್ತಲೊ ಆನಿ ದೆವಾ ಬಾಪಾಕ್ ಆಪ್ಲೆಂ ರಾಜ್ಯ್ ಒಪುನ್ ದಿತಲೊ. ಕಿತ್ಯಾಕ್ ದೆವಾನ್ ತಾಚ್ಯಾ ವೈರಿಂಕ್ ಪಾಂಯಾಂಥಳಾ ಫಾಲಿಸರ್ ಕ್ರಿಸ್ತಾನ್ ರಾಜ್ಪಟ್ಟಿ ಚಲೊವ್ಚಿ ಗರ್ಜ್. ಆನಿ ನಿಮಾಣೆಂ ಪಾಡಾವ್ ಜಾತಲೊ ತೊ ವೈರಿ ಮರಣ್‌ಚ್; ಕಿತ್ಯಾಕ್ "ಸರ್ವ್ ವಸ್ತು ದೆವಾನ್ ತಾಚ್ಯಾ ಪಾಂಯಾಂಥಳಾ ಫಾಲ್ಯಾತ್"; ಮ್ಹಣ್ತಾ ಪವಿತ್ರ್ ಪುಸ್ತಕ್.

ಶೆಕಿಂ ಸರ್ವ್ ವಸ್ತು ಕ್ರಿಸ್ತಾಕ್ ಖಾಲ್ ಕೆಲ್ಯಾ ಉಪ್ರಾಂತ್, ಪೂತ್‌ಚ್ ಸರ್ವ್ ವಸ್ತು ಆಪ್ಲ್ಯಾ ಅಧೀನ್ ಕೆಲ್ಲ್ಯಾ ದೆವಾಕ್ ಖಾಲ್ ಜಾತಲೊ; ಅಶೆಂ ದೇವ್‌ಚ್ ಸರ್ವಾಂಚೆರ್ ಆಪ್ಲಿ ಪೂರ್ಣ್ ಪದ್ವಿ ಚಲಯ್ತಲೊ.

— ದೆವಾಚೆಂ ಉತರ್ ಹೆಂ.

ಸರ್ವೆಸ್ಪರಾಕ್ ಜೈ, ಜೈ!

ಸರ್ವೆಸ್ಪರಾಚೈ ನಾಂವಿಂ ಯೆತಾ ತೊ ಸದೆಂವ್ ಜಾಂವ್!

ಆಮ್ಚಾ ಬಾಪಾ ದಾವಿದಾಚೆಂ ರಾಜ್ಯ್-ತಾಕಾ ಆನಂದ್ ಜಾಂವ್!

ಸರ್ವೆಸ್ಪರಾಕ್ ಜೈ, ಜೈ!

ಶುಭ್‌ವಾರ್ತಾ

ಮನ್ಯಾಪೂತ್ ಆಪ್ಲ್ಯಾ ವೈಭವಾಚ್ಯಾ ಸಿಂಹಾಸನಾರ್ ಬಸ್ತಲೊ ಆನಿ ಸಮೆಸ್ತ್ ಮನ್ಯಾಂಕ್ ತೊ ದೋನ್ ವಾಂಟೆ ಕರ್ತಲೊ.

ಮಾತೆ. 25:31-46

✠ ಮಾತೆವಾ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ

ಜೆಜು ಆಪ್ಲ್ಯಾ ಶಿಸಾಂ ಲಾಗಿಂ ಮ್ಹಣಲಾಗ್ಲೊ: “ಮನ್ಯಾಪೂತ್ ಸಗ್ಳ್ಯಾ ದೇವ್‌ದುತಾಂ ಸಾಂಗಾತಾ ಆಪ್ಲೆ ಮಹಿಮೆನ್ ಯೆತಚ್, ಆಪ್ಲೆ ವೈಭವಾಚ್ಯಾ ಶಿಯಾಸಣಾರ್ ಬಸ್ತಲೊ ಆನಿ ಸಮೆಸ್ತ್ ಪರ್ಜಾ ತಾಚೆ ಸಮೊರ್ ಜಮೊ ಜಾತಲ್ಯೊ. ಆನಿ ಗೊವ್ಳಿ ಬಕ್ಶ್ಯಾಂಕ್ ಬಕ್ಶ್ಯಾಂ ಥಾವ್ನ್ ವೆಗ್ಳಿಂ ಕರ್ತಾ ತಶೆಂ ಸಮೆಸ್ತ್ ಮನ್ಯಾಂಕ್ ಎಕಾಮೆಕಾ ತೊ ವೆಗ್ಳಿಂ ಕರ್ತಲೊ. ಬಕ್ಶ್ಯಾಂಕ್ ಆಪ್ಲ್ಯಾ ಉಜ್ವಾಲ್ ಆನಿ ಬಕ್ಶ್ಯಾಂಕ್ ಆಪ್ಲ್ಯಾ ದಾವ್ಯಾಕ್ ತೊ ರಾವಯ್ತಲೊ. ಉಪ್ರಾಂತ್ ಉಜ್ವಾಲ್ ಆಸ್ಲಲ್ಯಾಂಕ್ ರಾಯ್ ಮ್ಹಣ್ತಲೊ: ‘ಯೆಯಾ ತುಮಿ ಮ್ಹಜ್ಯಾ ಬಾಪಾಚೊ ಆಶೀರ್ವಾದ್ ಘೆತ್‌ಲ್ಲ್ಯಾಂನೊ, ಸಂಸಾರಾಚ್ಯಾ ಆರಂಭಾ ಥಾವ್ನ್ ತುಮ್ಕಾಂ ಮ್ಹಣ್ ತಯಾರ್ ಕರ್ನ್ ದವರ್ಲಾಂ ತೆಂ ರಾಜ್ಯ್ ತುಮ್ಚೆಂ ದಾಯ್ಜ್ ಕರ್ನ್ ಘೆಯಾ. ಕಿತ್ಯಾಕ್ ಹಾಂವ್ ಭುಕೆಲ್ಲೊಂ ಆನಿ ತುಮಿ ಮ್ಹಾಕಾ ಖಾಂವ್ಕ್ ದಿಲೆಂ; ಹಾಂವ್ ತಾನೆಲ್ಲೊಂ ಆನಿ ತುಮಿ ಮ್ಹಾಕಾ ಪಿಯೆಂವ್ಕ್ ದಿಲೆಂ; ಹಾಂವ್ ಪರ್ಕೊ ಆಸ್‌ಲ್ಲೊಂ ಆನಿ ತುಮಿ ಮ್ಹಾಕಾ ತುಮ್ಚ್ಯಾ ಘರಾಂನಿ ಆಸ್ತ್ರೊ ದಿಲೊ; ಹಾಂವ್ ಉಗ್ಡೊ ಆಸ್‌ಲ್ಲೊಂ ಆನಿ ತುಮಿ ಮ್ಹಾಕಾ ನ್ಹೆಸೊಂಕ್ ದಿಲೆಂ; ಹಾಂವ್ ಪಿಡೆಂತ್ ಆಸ್‌ಲ್ಲೊಂ ಆನಿ ತುಮಿ ಮ್ಹಜಿ ಜತನ್ ಘೆತ್ಲಿ; ಬಂದೆಂತ್ ಆಸ್‌ಲ್ಲೊಂ ಆನಿ ತುಮಿ ಮ್ಹಾಕಾ ಪಳೆಂವ್ಕ್ ಆಯ್ಲಾತ್.’ ತವಳ್ ತೆ ಭಾಗೆವಂತ್ ತಾಕಾ ಜಾಪ್ ದೀವ್ನ್ ಮ್ಹಣ್ತಲೆ; ‘ಕೆದಳಾ ಸೊಮಿಯಾ ಆಮಿ ತುಕಾ ಭುಕೆಲ್ಲೊ ದೆಖ್‌ಲ್ಲೊ ಆನಿ ತುಕಾ ಆಮಿ ಖಾಂವ್ಕ್ ದಿಲ್ಲೆಂ? ಕೆದಳಾ ತುಕಾ ತಾನೆಲ್ಲೊ ಪಳೆಲ್ಲೊ ಆನಿ ತುಕಾ ಆಮಿ ಪಿಯೆಂವ್ಕ್ ದಿಲ್ಲೆಂ? ಕೆದಳಾ ಆಮಿ ತುಕಾ ಪರ್ಕೊ ಆನಿ ಉಗ್ಡೊ ಆಸ್‌ಲ್ಲೊ ದೆಖ್‌ಲ್ಲೊ ಆನಿ ತುಕಾ ಆಮಿ ಆಸ್ತ್ರೊ ಆನಿ ನ್ಹೆಸೊಂಕ್ ದಿಲ್ಲೆಂ? ಕೆದಳಾ ಆಮಿ ತುಕಾ ಪಿಡೆಸ್ತ್ ಆನಿ ಬಂದೆಂತ್ ಆಸ್‌ಲ್ಲೊ ದೆಖ್‌ಲ್ಲೊ ಆನಿ ತುಕಾ ಆಮಿ ಭೆಟ್ ದಿಲ್ಲಿ?’ ತವಳ್ ರಾಯ್ ತಾಂಕಾಂ ಜಾಪ್ ದೀವ್ನ್ ಮ್ಹಣ್ತಲೊ: ‘ಸತ್‌ಚ್ ಹಾಂವ್ ತುಮ್ಕಾಂ ಸಾಂಗ್ತಾಂ: ಜೆಂ ಕಿತೆಂ ತುಮಿ ಹ್ಯಾ ಮ್ಹಜ್ಯಾ ಆತಿ ಲ್ಹಾನ್ ಭಾವಾಂ ಮಧ್ಲ್ಯಾ ಎಕ್ಲಾಕ್ ಕೆಲೆಂ, ತೆಂ ಮ್ಹಾಕಾಚ್ ತುಮಿ ಕೆಲೆಂ.’”

“ಉಪ್ರಾಂತ್ ಆಪ್ಲ್ಯಾ ದಾವ್ಯಾಕ್ ಆಸ್ಲಲ್ಯಾಂಕ್ ತೊ ಮ್ಹಣ್ತಲೊ: ‘ವಚಾ ಮ್ಹಜ್ಯಾ
 ದೊಳ್ಯಾಂ ಮುಖ್ಲೆ, ಶಿರಾಪ್ ಪಡ್‌ಲ್ಲ್ಯಾಂನೊ, ದೆಂವ್ಕಾರಾಕ್ ಆನಿ ತಾಚ್ಯಾ ದುತಾಂಕ್ ತಯಾರ್
 ಕೆಲ್ಲ್ಯಾ ಸಾಸ್ಣಾಚ್ಯಾ ಉಜ್ಯಾಂತ್. ಕಿತ್ಯಾಕ್ ಹಾಂವ್ ಭುಕೆಲ್ಲೊಂ ಆನಿ ತುಮಿ ಮ್ಹಾಕಾ ಖಾಂವ್ಕ್
 ದಿಲೆಂನಾ; ಹಾಂವ್ ತಾನೆಲ್ಲೊಂ ಆನಿ ತುಮಿ ಮ್ಹಾಕಾ ಪಿಯೆಂವ್ಕ್ ದಿಲೆಂನಾ; ಹಾಂವ್ ಪರ್ಕೊ
 ಆಸ್‌ಲ್ಲೊಂ ಆನಿ ತುಮಿ ಮ್ಹಾಕಾ ಆಸ್ರೊ ದಿಲೊನಾ; ಪಿಡೆಸ್ತ್ ಆನಿ ಬಂದೆಂತ್ ಆಸ್‌ಲ್ಲೊಂ ಆನಿ
 ತುಮಿ ಮ್ಹಾಕಾ ಪಳೆಂವ್ಕ್ ಆಯ್ಲೆನಾತ್.’ ತವಳ್ ತೆಯೊ ತಾಚೇ ಲಾಗಿಂ ವಿಚಾರ್ತಲೆ: ‘ಕೆದಳಾ
 ಸೊಮಿಯಾ ಆಮಿ ತುಕಾ ಭುಕೆಲ್ಲೊ ವಾ ತಾನೆಲ್ಲೊ ದೆಖ್‌ಲ್ಲೊ, ಪರ್ಕೊ ವಾ ಪಿಡೆಸ್ತ್ ವಾ
 ಬಂದೆಂತ್ ಆಸ್‌ಲ್ಲೊ ಪಳೆಲ್ಲೊ ಆನಿ ಆಮಿ ತುಜೆ ಕುಮ್ಹೆಕ್ ಯೇಂವ್ಕ್ ನಾಂವ್?’ ಆನಿ ರಾಯ್
 ತಾಂಕಾಂ ಜಾಪ್ ದೀವ್ನ್ ಮ್ಹಣ್ತಲೊ: ‘ಸತ್‌ಚ್ ಹಾಂವ್ ತುಮ್ಯಾಂ ಸಾಂಗ್ತಾಂ: ಜೆಂ ಕಿತೆಂ ತುಮಿ
 ಹ್ಯಾ ಮ್ಹಜ್ಯಾ ಅತೀ ಲ್ಹಾನ್ ಭಾವಾಂ ಮಧ್ಲ್ಯಾ ಎಕ್ಲ್ಯಾಕ್ ಕೆಲೆಂನಾ, ತೆಂ ಮ್ಹಾಕಾಚ್ ತುಮಿ
 ಕೆಲೆಂನಾ.’ ಆನಿ ಹೆ ವೆತಲೆ ಸಾಸ್ಣಾಚೆ ಖ್ಯಾಸ್ತಿಕ್, ಪುಣ್ ಭಾಗೆವಂತ್ ವೆತಲೆ ಸಾಸ್ಣಾಚ್ಯಾ
 ಜಿವಿತಾಕ್.”

— ದೆವಾಚೆಂ ಉತರ್ ಹೆಂ.